

# நெல்லியடி வர்த்தகர் கடத்தலா? தலைமறைவா?

பொலிஸார் தீவிர விசாரணை

நெல்லியடி புதிய சந்தைக்குள் பலசரக்கு வியாபாரம் செய்துவரும் குடும்பத்தர் ஒருவரை 10 நாட்களாகக் காணவில்லை என முறைப் பாடு செய்யப்பட்டுள்ளது. பருத்தித்துறையை சேர்ந்த சிவா என்பவரே காணாமல் போயுள்ளதாக அவரது மனைவி பொலிஸில் முறைப்பாடு செய்துள்ளார். நெல்லியடி சந்தையில்

06



# எதிர்வொலி

Ethioli

குரல் 01

அதிர்வு 44

செவ்வாய்க்கிழமை ஜூன் 20 2017

ethirolimedia@gmail.com

021 300 48 48



## கடலுக்குள் மூழ்கும் நெடுந்தீவுக் கரை

யாழ். நெடுந்தீவின் வடக்கு கரையோரப் பகுதிகள் மிக வேகமாக கடலரிப்புக்கு உள்ளாகி வருவதாகவும், காளவாய் முனையில் இருந்து மாவிலித்துறை பிடாரியம்மன் தடுப்பணைகளை அமைத்து தருமாறும் நெடுந்தீவுக் கரையோர மக்கள் கோரிக்கை விடுத்துள்ளனர்.

நெடுந்தீவு வடக்கு பகுதியின் மாவலித்துறைக்கு அருகில் உள்ள பிடாரியம்மன் கோவில் முதல் காளவாய் முனை வரையான பகுதியில் உள்ள கரையோரப்பகுதிகள் தினமும் கடலரிப்புக்குள்ளாகி வருகின்றன.

இவ்வாறு கடலரிப்புக்

காரணமாக கரையோரத்தில் இருந்த பல வீடுகள் சேதமடைந்துள்ளன.

எனவே இந்தப் பகுதியில் கடலரிப்பை தடுக்கும் வகையில் பாதுகாப்பு அணைகள் அமைத்து தருமாறு மக்கள் கோரிக்கை விடுத்துள்ளனர்.

இந்த கோரிக்கையை முன் வைத்த நிலையில் கடலரிப்பை தடுக்கும் வகையில் பாதுகாப்பு அணை அமைப்பதற்கென ஒருகோடியே அறுபது இலட்சம் ரூபா நிதி ஒதுக்கீடு செய்யப்பட்டுள்ள நிலையிலும், வேலைகள் முன்னெடுக்கப்படாமல் அந்த நிதி திரும்பிச் சென்றுள்ளமை குறிப்பிடத்தக்கது. (அ)

## மாகாண சபைக்கு ஒத்துழைப்பு

# மாலைவ எம்.பி.உறுதி



## கரவெட்டியில் களவு

வீட்டின் உரிமையாளர் கோயிலுக்குச் சென்ற சமயம் வீட்டிலிருந்த நகைகளையும் பணத்தையும் திருடர்கள் அபேஸ் செய்துள்ளனர்.

இந்தச் சம்பவம் கரவெட்டி தச்சன் தோப்பு பகுதியில் நேற்றுக் காலை இடம்பெற்றுள்ளது. வழக்கம் போல வீட்டில் இருந்தவர்கள் கோயிலுக்குச் சென்றுள்ளனர். இதனை அவதானித்த திருடர்கள், வீட்டை உடைத்து உள்ளே சென்றனர். பின்னர் வீட்டில் இருந்த

06

இனிவரும் காலங்களில் மாகாணசபை விளைத்திறனுடன் இயங்க பூரண ஒத்துழைப்பு வழங்கப்படும் என பாராளுமன்ற உறுப்பினரும் தமிழரசுக் கட்சித் தலைவருமான மாலைவ சேனாதிராஜா குறிப்பிட்டுள்ளார். தமிழரசுக் கட்சி மாகாணசபை உறுப்பினர்களுடன் இன்று கட்சி அலுவலகத்தில் அவர் கலந்துரையாடல் நடத்தினார். அதன் பின் ஊடகங்களைச் சந்தித்தார். அங்கு குறிப்பிட்ட அவர், "தற்போது ஏற்பட்டுள்ள சமரசத்தை எவ்வாறு

நடைமுறைப்படுத்துவது என்பது தொடர்பில் ஆராய்ந்தோம். நம்பிக்கையில்லாத தீர்மானத்தை மீளப்பெறுவது தொடர்பில் ஆளுநரிடம் பேசவுள்ளோம் என்றார். அவைத்தலைவரின் பதவிநிலை தொடர்பில் கேள்வி எழுப்பியபோது ஊடகங்களில் அவ்வாறான பிரச்சனை தொடர்பில் பார்வையிட்டேன். அதுதொடர்பில் தாம் ஆராயவில்லை என்றார். கல்வி அமைச்சர் பதவி விலகுவார் என தான் நம்புவதாகவும் அவர் குறிப்பிட்டார். (எ-01)

## ஒளித்து விளையாடும் கல்வி அமைச்சர்

கல்வி அமைச்சர் குருகுலராஜா தான் பதவி விலகுவதாக உறுதியளித்திருந்த போதிலும் தற்போது அந் நிலைப்பாட்டிலிருந்து பின்னடித்துவருவதாக குறிப்பிடப்படுகின்றது. நேற்று முற்பகல் முதலமைச்சருடன் உரையாடியபோது பதவி விலகல் கடிதத்தை சமர்ப்பிப்பதாக கூறியிருந்த குருகுலராஜா இன்று பிற்பகல்வரை பதவி விலகவில்லை எனக் கூறப்படுகின்றது. இன்று காலை

தமிழரசுக் கட்சியில் மாகாண சபை உறுப்பினர்களுக்கிடையிலான கலந்துரையாடல் நடைபெற்றிருந்தது. அங்கு வந்திருந்த குருகுலராஜாவிடம் பதவி விலகல் குறித்து ஊடகவியலாளர்கள் கேட்ட போது எதுவித பதிலுமளிக்காது விரைந்து சென்று வாகனத்தில் ஏறிச் சென்று விட்டாரெனக் கூறப்படுகின்றது. (எ-01)



## சி.வி.கேயின் சிம்மாசனம் சாதகமாகப் பரிசீலிப்போம்



அவைத் தலைவர் நடந்துகொண்ட விதம் முறையற்றது எனினும் அவ்விடயத்தை தூக்கிப்பிடிக்காது சமாதானப் போக்குடன் பரிசீலிக்கப் போவதாக வடமாகாண சபை உறுப்பினர்


சிவாஜிலிங்கம் குறிப்பிட்டுள்ளார். முதலமைச்சருக் கெதிரான நம்பிக்கையில்லாத தீர்மானத்தைக் கொண்டு வந்த மாகாண சபை உறுப்பினர்களை விலக்கி வைத்துவிட்டு நாங்கள் வடமாகாண சபையைத் தொடர்ந்தும் நடத்த முடியாது எனத் தெரிவித்த அவர் ஒரு போர் நிறுத்தம் வருகிறது எனில் ஒரு சர்ச்சைக்கு முடிவு வருகிறது என்றால் அந்தப் பிரச்சினையைச் சுமுகமாகத் தீர்க்கும் வகையிலேயே

06

## ஐங்கரநேசனை அகற்ற காரணம் இதுதான்!

யாழ்கோ தலைவர் விளக்கம்

"தமது இரகசிய லாபமீட்டலுக்கு ஒத்துழைக்காதவர்களை வெளியேற்ற கூட்டுறவுத்துறையில் உள்ள சிலர் முயல் கின்றார்கள். அதன் விளைவாகவே எமக்கு அழுத்தங்களும் அவப்பெயர்களும் திட்டமிட்டு கொடுக்கப்படுகின்றன. கூட்டுறவைச் சுரண்டி லாபம் பார்த்த பல பிரகிருதிகளுக்கு ஆப்பு வைக்க முயன்றமை



யாலேயே, அமைச்சர் ஐங்கரநேசனை அரங்கில் இருந்து அகற்ற பலரும் தீவிரம் காட்டினார்கள்" இவ்வாறு

06

## புதிய முறையில் உள்ளூராட்சித் தேர்தல்

உள்ளூராட்சி மன்றத் தேர்தல்களை புதிய தேர்தல் முறையின் கீழ் நடத்துவதற்கு அரசாங்கம் தீர்மானித்துள்ளது. ஜனாதிபதி மைத்திரிபால சிறிசேன தலைமையில் ஜனாதிபதியின் உத்தியோகபூர்வ இல்லத்தில் நேற்றிரவு இடம்பெற்ற சந்திப்பில் இந்தத் தீர்மானம் எடுக்கப்பட்டுள்ளது. பிரதமர் ரணில் விக்கிரமசிங்க உள்ளிட்ட ஐக்கிய தேசிய கட்சியின் சிரேஷ்ட உறுப்பினர்கள் மற்றும் ஸ்ரீலங்கா சுதந்திர கட்சி யின் சிரேஷ்ட உறுப்பினர்கள் குழுவினரும் இந்தச் சந்திப்பில் கலந்து கொண்டுள்ளனர். இதன்போது உள்ளூராட்சி மன்ற தேர்தலை விரைவில் நடத்துவது தொடர்பிலும் கவனம் செலுத்தப்பட்டுள்ளது. (எ)



## ஆதரவாளர்களைக் கண்டித்த அமைச்சர்

"தமிழ் பேசும் மக்கள் என்ற ஒருகுடையில் அனைவரும் ஒன்றுசேர்ந்து ஒற்றுமையை நிலைநாட்ட வேண்டிய சூழ்நிலையில் பிரதேசவாதக் கருத்துக்களை தெரிவிப்பது கண்டனத்திற்குரியது" இவ்வாறு வடக்கு மாகாண சுகாதார அமைச்சர் மருத்துவர் ப.சத்தியலிங்கம் தெரிவித்துள்ளார். வவுனியா மாவட்ட செயலகத்துக்கு முன்பாக வடக்கு மாகாண சுகாதார

அமைச்சருக்கு ஆதரவாக நேற்று நடைபெற்ற கவனயீர்ப்பு போராட்டத்தின் போது சிலர் பிரதேசவாதக் கருத்துக்களை வெளியிட்டிருந்தனர். இது ஊடகங்களிலும் வெளியாகி பெரும் சர்ச்சையை உருவாக்கியிருந்தது. இது குறித்து அமைச்சர் சத்தியலிங்கம் கருத்து வெளியிட்ட போது, "இந்தக்கருத்து தொடர்பில் நேரடியாக எனக்குச் சம்பந்தம் இல்லா



விட்டாலும், எனக்கு ஆதரவாக நடைபெற்ற இந்தக் கவனயீர்ப்பு போராட்டத்தில் இவ்வாறான கருத்துக்கள் வெளியிடப்பட்டுள்ளமை தொடர்பில் எனது கண்டனத்தை வெளியிடுவது தார்மிக கடமையாகும்" எனவும் தெரிவித்துள்ளார். (அ)

# கலவரங்களை அரசாங்கமே தூண்டுகின்றது

நாட்டில் இனக் கலவரத்தை ஏற்படுத்துவதற்கு அரசாங்கம் முயற்சிக்கின்றது என நாடாளுமன்ற உறுப்பினர் வாசுதேவ நாணயக்கார குற்றம் சுமத்தியுள்ளார்.


கொழும்பு ஊடகமொன்றுக்கு அவர் இதனைத் தெரிவித்துள்ளார். கடந்த ஜனாதிபதி தேர்தலின் போதும் ஞானசார தேரரைக் கொண்டு அளுக்கம் பிரதேசத்தில் கலகத்தை விளைவித்து, மஹிந்த

ராஜபக்சவுக்கும் முஸ்லிம் வாக்குகள் இல்லாமல் செய்யப்பட்டன.

இந்த அனைத்து சதித் திட்டங்களின் பின்னணியிலும் ஐக்கிய தேசியக் கட்சியே செயற்பட்டுள்ளது. இவ்வாறே தற்போதும் இனவாதக் கலவரங்களை நாட்டில் ஏற்படுத்தும் சூழ்ச்சித் திட்டமொன்றை அரசாங்கம் முன்னெடுத்து வருகின்றது என்றார். (உ)



# பாடசாலையில் கொள்ளை



கட்டைவேலி மெ.மி.த.க பாடசாலையில் நேற்று இரவு திருட்டுச் சம்பவம் ஒன்று இடம்பெற்றுள்ளது. பாடசாலையின் வெளிக் கதவினை இரும்புக் கம்பி கொண்டு உடைத்து உள்ளே சென்ற திருடர்கள் களஞ்சிய அறையில் இருந்த 40கிலோ அரிசி, 40 மீன்ரின்கள், 7லீற்றர் மரக்கறி எண்ணெய் மற்றும் மலற்றி மீடியா மொனிற்றர் உள்ளிட்ட பொருட்களைக் களவாடிச் சென்றுள்ளனர்.

களவாடப்பட்ட பொருட்களின் பெறுமதி சுமார் ஒருலட்சம் ரூபா என மதிப்பிடப்பட்டுள்ளது. பாடசாலையில் மாணவர்களுக்கான மதிய உணவுக்காக வாங்கிவைக்கப்பட்டிருந்த பொருட்களே இவ்வாறு களவாடப்பட்டுள்ளன. (உ-11)

# வலிகாமம் லீக் உதைபந்தாட்டம் யங்கென்றிஸ், டயமன்ஸ் அரையிறுதிக்கு முன்னேற்றம்

வலிகாமம் லீக்கினால் நடத்தப்படும் முன்னாள் தலைவர் அமரர் நவரத் தினராசா ஞாபகார்த்த உதைபந்தாட்டத் தொடரின் அரையிறுதிக்கு யங்ஹென்றிஸ் மற்றும் டயமன்ஸ் அணிகள் தகுதிபெற்றுள்ளன.

நேற்று யங்ஹென்றிஸ் மைதானத்தில் நடைபெற்ற காலிறுதியாட்டத்தில் கம்பர்மலை யங்கம் பன்ஸ் அணியை எதிர்த்து இளவாலை யங்ஹென்றிஸ் அணி மோதியது. இதில் 5:1 என்று கோல் கணக்கில்

யங்ஹென்றிஸ் அணி வெற்றி பெற்று அரையிறுதிக்கு முன்னேறியது.

மற்றொரு காலிறுதிப் போட்டியில் வதிரி டயமன்ஸ் அணியை எதிர்த்து பலாலி வின் மீன் அணி மோதியது.

இதில் இரு அணிகளும் ஆட்ட நேர முடிவில் சமனிலையில் இருந்ததால் 'பனால்டி' உதை வழங்கப் பட்டது. இதில் டயமன்ஸ் அணி 4:3 என்று கோல் கணக்கில் வெற்றி பெற்று அரையிறுதிக்கு முன்னேறியது. (ஐ-23)

# மன்னாரில் இரத்ததானம்

மன்னார் வயல் வீதியில் அமைந்துள்ள "உதவிக்கரம்" நிலையத்தில் நாளை மறுநாள் காலை 09 மணிக்கு இரத்ததான முகாம் இடம் பெறவுள்ளது.

மன்னார் மறைமாவட்டத்தில் பல்வேறு மனித நேயப் பணிகளை ஆற்றி

வரும் கரித்தாஸ்-வாழ்வுதய பணியகத்தின் உதவிக்கரம் பிரிவின் ஏற்பாட்டில் குறித்த இரத்த தான நிகழ்வு நடைபெறவுள்ளதாக மன்னார் கரித்தாஸ் வாழ்வுதய இயக்குனர் அருட்பணி ம.ஜெயபாலன் அடிகளார் தெரிவித்துள்ளார். (உ-02)

# கிழக்கு மாகாணசபையிலும் ஊழல் மோசடி!



வடமாகாண சபையில் மாத்திரமன்றி கிழக்கு மாகாணசபையிலும் நிதி மற்றும் ஊழல் மோசடிகள் இடம்பெற்றுள்ளதாக நாடாளுமன்ற உறுப்பினர் சீ.யோகேஸ்வரன் தெரிவித்தார்.

வந்தாறுமூலை மாருதி பாலர் பாடசாலையில் நேற்று இடம்பெற்ற நிகழ்வில் கலந்து கொண்டு கருத்து தெரிவித்த அவர், "கிழக்கு மாகாணத்தில் பல நிதி மோசடிகள் நடைபெற்றுள்ளன. அவை இதுவரையில் வெளிக்கொண்டு வரப்படவில்லை. விசாரணைகள் நடத்தப்படவில்லை. முதலமைச்சர் மாநாடு நடத்தியதிலும் நிதி, ஊழல் மோசடிகள் இடம்பெற்றன. குறித்த நிகழ்வுக்குரிய நிதி, மோசடி தொடர்பான விசாரணைகள் தொடங்கப்பட்டு அதற்கான நீதியான விசாரணைகள் இடம்பெறவில்லை" என்றும் அவர் தெரிவித்தார். (உ)

# கிழக்கு பல்கலை பட்டமளிப்பு விழா

கிழக்குப் பல்கலைக் கழகத்தின் 21ஆவது பொது பட்டமளிப்பு விழா கிழக்குப் பல்கலைக் கழக வேந்தர் வைத்திய கலாநிதி வேல்முருகு விவேகானந்தராஜா தலைமையில் நடைபெற்றது. வந்தாறுமூலை வளாகத்திலுள்ள நல்லையா மண்டபத்தில் நேற்று நடைபெற்ற இந்த நிகழ்வு நான்கு அமர்வுகளாக இடம்பெற்றது. இந்த பட்டமளிப்பு விழாவில் கலாநிதிப்



பட்டம், பட்ட மேற்படிப்பு டிப்ளோமா உள்ளிட்ட 852பேருக்கு பட்டம் வழங்கப்பட்டது. (உ)

# ஒரு மாதத்துள் ஆசிரியர் நியமனம்



ஒரு மாத காலத்திற்குள் தேசியப் பாடசாலைகளில் நிலவும் ஆசிரியர் வெற்றிடங்கள் பூரணப்படுத்தப்படும் என்று கல்வி அமைச்சு தெரிவித்துள்ளது.

இது தொடர்பாக கல்வி அமைச்சர் அகிலவிராஜ் காரியவசம் அதிகாரிகளுக்கு

ஆலோசனை வழங்கியுள்ளார்.

தேசியப் பாடசாலையில் நிலவும் ஆசிரியர் வெற்றிடங்கள் மற்றும் மேலதிக ஆசிரியர் தொடர்பாக தகவல்களைப் பெற்று ஆசிரியர்கள் வெற்றிடங்கள் தொடர்பில் நடவடிக்கைகள் மேற்கொள்ளப்படும் என்று குறிப்பிட்டார்.

நீண்டகாலமாக தேசிய பாடசாலைகளில் சேவையாற்றும் ஆசிரியர்களுக்கு இடமாற்றம் வழங்கப்படும். தகுதியுடைய மாகாண ஆசிரியர்கள் தேசியப் பாடசாலை ஆசிரியர்களாக இணைத்துக்கொள்ளப்பட்டு பிரச்சினைக்கு தீர்வு வழங்குமாறு கல்வி அமைச்சர் ஆலோசனை வழங்கியுள்ளார். (உ)

# 30 பேரின் உயிர் காத்த முதியவர்

அண்மையில் இலங்கையின் தென் மாகாணத்தில் ஏற்பட்ட இயற்கை அனர்த்தத்தின் போது 65 வயதான முதியவரால் 30 பேரின் உயிர்கள் காப்பாற்றப்பட்டுள்ளதாக தகவல் வெளியாகி உள்ளது.

காலி, நெழுவ பிரதேசத்தில் வசிக்கும் கே.எல்.தயானந்த என்ற 65 வயதுடைய நபரே இத் துணிகரச் செயலில் ஈடுபட்டிருந்தார்.

வெள்ளத்தில் தயானந்த உட்பட பலரின் வீடு மற்றும் சொத்துக்கள் நீரில் மூழ்கின. அந்த நிலையில் அவர்கள் தத்தளித்தபோது இரவு 12 மணி முதல் மறுநாள் காலை வரையில் சிறிய படகு ஒன்றை பயன்படுத்தி கிட்டத்தட்ட 30 பேரை தயானந்த காப்பாற்றியுள்ளதாக கூறப்படுகின்றது. (உ)

# தடுப்பு காவலில் மியான்மார் யுவதி பொலிஸாரால் பாலியல் துன்புறுத்தல்

தடுப்புக் காவலில் வைக்கப்பட்டிருந்த மியான்மார் யுவதியை பொலிஸ் காண்ட்ஸ்டபிள் ஒருவர் பாலியல் துன்புறுத்தலுக்கு உட்படுத்தியதாகக் குற்றம் சுமத்தப்பட்டுள்ளது. மிரிஹானவில் அமைந்துள்ள குடிவரவு

குடியகல்வுத் திணைக்கள தடுப்புக் காவலில் தடுத்து வைக்கப்பட்டிருந்த மியான்மார் யுவதி ஒருவரே இவ்வாறு பாலியல் ரீதியாக துன்புறுத்தப்பட்டுள்ளார். சுகவீனம் காரணமாக களுபோவில்

வைத்தியசாலையில் அனுமதிக்கப்பட்டிருந்த குறித்த யுவதியை வெளியில் அழைத்துச் சென்ற பொலிஸார் பாலியல் ரீதியாக துன்புறுத்தியதாக குற்றம் சுமத்தப்பட்டுள்ளது. (உ)

# துப்பாக்கிச் சூடு; இளைஞன் பலி

கெகிராவ - மரதன்கடவல் பகுதியில் தவறுதலாக துப்பாக்கி வெடித்ததில் ஒருவர் உயிரிழந்துள்ளார். இன்று அதிகாலை இந்தச் சம்பவம் இடம்பெற்றுள்ளது. துப்பாக்கிச் சூட்டுக்கு இலக்கான, மரதன்கடவலை - செட்டிக்குளம் பகுதியைச் சேர்ந்த 32 வயதான குறித்த இளைஞர் வைத்தியசாலையில்

அனுமதிக்கப்பட்ட நிலையிலேயே உயிரிழந்ததாக தெரியவந்துள்ளது. சிலருடன் இணைந்து கஹடகெஸ்வெவ பகுதிக்கு வேட்டைக்கு சென்ற போதே, இவ்வாறு துப்பாக்கி தவறுதலாக வெடித்ததில் அவர் உயிரிழந்துள்ளதாக, அவருடன் சென்றிருந்த இளைஞர்கள் பொலிஸாருக்கு வாக்குமூலம் அளித்துள்ளனர். (உ)

# சட்டவிரோத மணல் அகழ்வு

கிரிநொச்சி - பன்னங்கண்டிப் பகுதியில் பொலிஸாரின் துணையுடன் தொடர்ந்தும் சட்டவிரோத மணல் அகழ்வுகள் இடம்பெற்று வருவதாகத் தெரிவிக்கப்படுகின்றது.

இதனால் விவசாய நிலங்கள் எதிர்காலத்தில் பயிர் செய்ய முடியாத நிலை ஏற்பட்டு வருகின்றது எனவும் விவசாயிகள் குற்றம் சாட்டியுள்ளனர்.

இந்தப் பகுதியில் இருந்து தினமும் மாலை 6.00 மணி முதல் அதிகாலை வரையும் டிப்பர் வாகனங்களில் பெருமளவான மணல் கொண்டு செல்லப்படுவதாக மக்கள் தெரிவிக்கின்றனர். (உ)

## பறக்கும் ரக்கி

2 பேர் பயணம் செய்யக் கூடிய 'ஓட்டுநர் இல்லாமலே பறக்கும் ரக்கி'யின் சோதனை ஓட்டம் ருபாயில் வெற்றி பெற்றுள்ளது. ஜெர்மனி நாட்டின் 'வோலோ கொப்டர்' நிறுவனம் தயாரித்துள்ள 'ஓட்டுநர் இல்லா பறக்கும் ரக்கி' ஒன்று ருபாயில் சோதனை செய்து பார்க்கப்பட்டது. இதில் அது வெற்றிகரமாக பறந்து தனது பயணத்தை நிறைவேற்றியது. இந்த பறக்கும் ரக்கியானது, ஹெலிகொப்டர் போல நின்ற இடத்தில் இருந்து வானில் பறக்கவும், சீழே இறங்கவும் கூடிய வசதி உடையது. இதில் பயணிகள் செல்ல வேண்டிய இடம், முகவரியை பதிவு செய்தவுடன், இந்த பறக்கும் டாக்கி, தானாக வானில் பறக்க தொடங்கி, குறிப்பிட்ட இடத்திற்கு பாதுகாப்பாக கொண்டு சேர்த்துவிடும். இந்த ஆண்டின் இறுதிக்குள் ருபாயில் பறக்கும் ரக்கிகள் செயற்படத் தொடங்கும். (இ)

## பழிக்குப் பழி

லண்டன் தாக்குதலின் பின்னணி



பிரித்தானிய தலைநகர் லண்டனில் மதுதி அருகே தொழுகை முடித்துவிட்டு வந்தவர்கள் மீது வாகனத்தை மோத விட்டு தாக்குதல் நடத்தியவரின் அடையாளத்தை பொலிஸார் வெளியிட்டுள்ளனர். லண்டனின் வடக்கு பகுதியில் அமைந்துள்ள செவன் சிஸ்டர்ஸ் சாலையில் உள்ள மதுதியில் நேற்று நள்ளிரவு தொழுகை முடிந்து வீடு சென்றவர்கள் மீது வாகனம் மோதியதில் ஒருவர் பலியானார். 10 பேர் படுகாயம் அடைந்து மருத்துவமனையில் சிகிச்சை பெற்று

வருகின்றனர். இதைத் தொடர்ந்து அங்கு பாதுகாப்புக்கு நின்றிருந்த பொலிஸார் விரைந்து சென்று தாக்குதலாளியை மடக்கிக்கைது செய்தனர். கைது செய்யப்பட்ட நபர் கார்டிப் நகரைச் சேர்ந்த டெரன் ஆஸ்பர்ன் (வயது-45) என்று பொலிஸார் தெரி வித்துள்ளனர். கடந்த இரு வாரங்களுக்கு முன்பு லண்டன் பாலத்தில் நிகழ்ந்த தீவிரவாதத் தாக்குதலுக்குப் பழிவாங்கவே, அவர் இஸ்லாமியர்கள் மீது இப்படிக் கொலைவெறித் தாக்குதலை மேற்கொண்டுள்ளார். (இ)

## புதைந்த நகரம் கண்டுபிடிப்பு



எத்தியோப்பியாவில் பூமிக்குள் புதைந்த நகரம் ஒன்றைத் தொல்பொருள் நிபுணர்கள் கண்டுபிடித்துள்ளனர். அந்த நகரத்தின் பெயர் ஹர்லா. இது செங்கடல் பகுதியில் இருந்து 120 கிலோமீற்றர் தூரத்திலும், கட்டிடம் அபாபா நகரில் இருந்து 300 கிலோமீற்றர் தொலைவிலுமுள்ளது. கண்டுபிடிக்கப்பட்ட இந்த நகரத்தில் 12 ஆம் நூற்றாண்டில் கட்டப்பட்ட மதுதி உள்ளது. மேலும் கண்ணாடிப் பீங்கான் உடைந்த பாத்திரங்கள், பாறைத் துகங்கள் மடாகல்கர், மாலைதீவு, ஜேர்மன் மற்றும் சீனா ஆகிய நாடுகளில் இருந்து இறக்குமதி செய்யப்பட்ட மண்பாண்டங்கள் உள்ளிட்டவையும் இங்கு கிடைத்துள்ளன. இதன் மூலம் இந்த நகரம் எத்தியோப்பியாவின் வர்த்தக மையமாக திகழ்ந்திருக்க வாய்ப்புள்ளதாகக் கருதப்படுகிறது. (இ)

## ஜனாதிபதி வேட்பாளர் பா.ஜ.க அறிவிப்பு



பீகார் மாநில ஆளுநராக உள்ள ராம்நாத் கோவிந்த், இந்திய ஜனாதிபதி தேர்தலில் பாரதீய ஜனதா கட்சியின் வேட்பாளராக அதிகாரபூர்வமாக அறிவிக்கப்பட்டு உள்ளார். இந்திய ஜனாதிபதியாக தற்போதுள்ள மேற்கு வங்காள மாநிலத்தைச் சேர்ந்த பிரணாப் முகர்ஜியின் பதவிக்காலம் அடுத்த மாதம் 24 ஆம் திகதியுடன் முடிவடைகிறது. இதனால் அவருக்கு பதிலாக புதிய ஜனாதி பதியைத் தேர்ந்தெடுக்க ஜூலை 17 ஆம் திகதி

தேர்தல் நடைபெறுகிறது. பாராளுமன்றத்தில் பாரதீய ஜனதா பெரும்பான்மை பலத்துடன் இருப்பதாலும், பல மாநிலங்களில் அந்த கட்சியின் ஆட்சி நடைபெறுவதாலும் ஜனாதிபதி தேர்தலில் பாரதீய ஜனதாவுக்கு வெற்றி வாய்ப்பு பிரகாசமாக உள்ளது. இந்த நிலையில், ஜனாதிபதி தேர்தலில் பாரதீய ஜனதா சார்பில் போட்டியிடும் வேட்பாளராக ராம்நாத்தின் பெயர் நேற்று திடீரென்று அறிவிக்கப்பட்டுள்ளது. (இ)

## மணவியென நினைத்து பன்றியோடு சண்டை!

மதுபோதை தலைக்கேறியதால் மனைவி என்று நினைத்து பன்றியோடு சண்டை போட்ட விவசாயி உயிரிழந்துள்ளார். பிலிப்பைன்ஸில் மியூவல் அனயா பப்லோ என்ற 60 வயதான விவசாயி பன்றிகளை வளர்த்து வந்துள்ளார். கடந்தவாரம் இரவு மது போதையில் வந்தவர், நிதான மிழந்து பன்றியை மனைவி என நினைத்து தாறுமாறாகத் தாக்கியுள்ளார். இதனால் கோபமடைந்த பன்றியும் ஆவேசமாக அவரைத் தாக்கியது. பன்றி விவசாயின் மூன்று கை விரல்களையும் ஆண் குறியையும் கடித்துள்ளது. இதனால் படுகாயத்துடன் அருகில் உள்ள வைத்தியசாலையில் அனுமதிக்கப்பட்டுள்ளார். பன்றி கடித்ததால் ஏற்பட்ட பக்டீரியா தொற்றை மருத்துவர்களால் கட்டுப்படுத்த முடியாது போயுள்ளது. இதனால், சிகிச்சை பலனின்றி அவர் உயிரிழந்துள்ளார். (இ)

## மீராவா பொதுவேட்பாளர்?

ஜனாதிபதி தேர்தலில், பா.ஜனதா கூட்டணி வேட்பாளராக பீகார் மாநில கவர்னர் ராம்நாத் கோவிந்த் அறிவிக்கப்பட்டுள்ளமையானது, ஒரு தன்னிச்சையான முடிவு என்று காங்கிரஸ் மூத்த தலைவர் குலாம்நபி ஆசாத் விமர்சித்துள்ளார். எனவே, இந்திய ஜனாதிபதித் தேர்தலில் எதிர்க்கட்சிகள் சார்பில் பொது வேட்பாளர் ஒருவர் நிறுத்தப்படுவார் என்று தெரிகிறது. பாராளுமன்ற முன்னாள் சபாநாயகர் மீரா குமாரை, எதிர்க்கட்சிகளின் வேட்பாளராக நிறுத்த காங்கிரஸ் முடிவு செய்துள்ளதாக ஊகிக்கப்படுகின்றது.

## சைபர் தாக்குதலுக்கு பதிலடி நடவடிக்கை

தங்கள் உறுப்பு நாடுகளின் மீது சைபர் தாக்குதல் நடத்தும் எந்தவொரு நாடு, நிறுவனம் அல்லது நபர் மீது பொருளாதாரத் தடைகளை விதிக்க ஐரோப்பிய ஒன்றிய நாடுகள் முடிவு செய்துள்ளன. ரஷ்யர்கள் அமெரிக்கத் தேர்தலிலும், பிரான்ஸ் தேர்தலிலும் சைபர் தாக்குதல் நடத்தி தலையிட்ட விஷயத்தாலேயே ஐரோப்பிய ஒன்றிய நாடுகள் இம்முடிவை எடுத்துள்ளதாகத் தெரிகிறது.

செப்டம்பர் மாதத்தில் ஜெர்மன் நாட்டில் தேர்தல் நடைபெறவுள்ளது. எனவே அதன் போதும் இவ்வாறான சைபர் தாக்குதல் நடைபெற்றால், அதனை நடத்தும், தனிநபர்கள், நிறுவனம் அல்லது அரசுகள் மீது பயணத்தடை, சொத்து முடக்கம் அல்லது ஒட்டுமொத்தத்தடை விதிக்கப்படலாம். தாக்குதலின் வீரியத்தைப் பொறுத்து நடவடிக்கை எடுக்கப்படும் என்று அறிவிக்கப்பட்டுள்ளது. (இ)

## புதிய ரொக்கெட் வெள்ளி விண்ணில்

பூமியைக் கண்காணிக்கும் கார்ட்டோசாட்-2 இ மற்றும் 36 நானோ வகை செயற்கைகோள்களுடன் பி.எஸ்.எல்.வி. சி 38 ரொக்கெட்டை எதிர்வரும் 23 ஆம் திகதி வெள்ளிக்கிழமை விண்ணில் செலுத்த இஸ்ரோ திட்டமிட்டுள்ளது. பூமியைக் கண்காணிப்பது, தொலையுணர்வுத் தகவல்களை பெறுவது, கடல்சார் ஆராய்ச்சி, தகவல் தொடர்பு மற்றும் வானிலை பயன்பாடு உள்ளிட்ட பல்வேறு பணிகளுக்காக செயற்கைகோள்களை இஸ்ரோ வடிவமைத்து வெற்றிகரமாக விண்வெளிக்கு செலுத்தி வருகிறது. அந்தவகையில் பூமி கண்காணிப்பு மற்றும் தொலையுணர்வுக்காக கார்ட்டோசாட் வகை செயற்கைகோள்கள் விண்ணில் செலுத்தப்படவுள்ளன. இந்தத் திட்டத்துக்கு இந்திய மதிப்பில் சுமார் 160 கோடி ரூபா செலவிடப்பட்டுள்ளது. (இ)

## கடைசி நேரக் காதல்



உயிர் பிரியும் தருணத்தில் காதல் கைகூடிய சம்பவம் அமெரிக்காவில் இடம்பெற்றுள்ளது. இடம்பெற்றுள்ளது. அமெரிக்காவின் மிச்சிகன் மாகாணத்தில் கேட்டி என்ற யுவதி மூளைப் புற்றுநோயால் பாதிக்கப்பட்டார். தீவிர சிகிச்சையின் பின்னர் மூளைப் புற்று நோய் குணமாக்கப்பட்டது. ஆயினும் எதிர்பாராதவிதமாக அவரது நுரையீரலையும் புற்றுநோய் தாக்கியது. இதனால் செயற்கை சுவாசத்தோடு அவர் வாழ்வைத் தியாக சாலுக்குள் முடங்கியது.

கேட்டி இனிப் பிழைக்க முடியாது என்று வைத்தியர்களும் கைவிட்டனர். இந்த நிலையில் தன் நண்பனான நிக் காட் வீனிடம் தன் நீண்டநாள் காதலை வெளிப்படுத்தினார் கேட்டி. நிக் காட் வீனும் கேட்டியை ஆரம்பம் முதலே நேசிப்பதாக சொன்னதோடு மட்டுமல்லாமல் திருமணம் செய்யவும் முடிவெடுத்தார். வெகு சிறப்பாக திருமணம் நடைபெற்றது. ஆயினும் தன் காதல் கணவனோடு 5 நாட்கள் வாழ்ந்த பின்னர் கேட்டி உயிரிழந்தார். (இ)

## மனிதர்கள் வாழ 10 புதிய கிரகங்கள்

பூமியைப் போன்று மனிதர்கள் வாழக்கூடிய 10 கிரகங்களை நாசா விஞ்ஞானிகள் கண்டறிந்து உள்ளனர். இந்தக் கிரகங்கள் பூமியைப் போன்ற தட்பவெப்ப நிலையையும், பூமியின் அளவையும் கொண்டிருப்பதாகவும் கூறப்படுகிறது. மேலும் 219 கிரகங்களை உயிரினங்கள் வாழத்தக்க பட்டியலில் விஞ்ஞானிகள் சேர்த்துள்ளனர். நாசாவின் கெப்லர் வான்வெளி தொலைநோக்கி மூலம் நடைபெற்று வந்த ஆராய்ச்சிகள் மூலம் இந்தப் புதிய கண்டுபிடிப்புகள் வெளிவந்துள்ளன. 2009 ஆம் ஆண்டில் கெப்லர்வான்


வெளித் தொலைநோக்கி மூலம் பிரபஞ்சத்தில் பூமி மட்டும் தனித்துள்ளதா அல்லது அது போன்ற கிரகங்கள் உள்ளனவா என்ற ஆராய்ச்சி தொடங்கப்பட்டது. விஞ்ஞானிகள் இதுவரை 4,034 கிரகங்களை கண்டறிந்துள்ளனர். இதில் பூமி போன்றே உருவத்திலும், தட்பவெப்ப நிலையில் சுமார் 50 கிரகங்களை வரை இருப்பதாகத் தெரிகிறது. சூரிய குடும்பத்தினையும் கடந்து அமைந்துள்ள விண்ணில் கூட்டங்களில் சுமார் 3,500 கிரகங்கள் பூமியைப் போல இருப்பதற்கு வாய்ப்புள்ளவையாக அடையாளம் காணப்பட்டுள்ளன. (இ)

## சாவனில் 'சர்வைவா'

அஜித் நடிக்கும் விவேகம் படத்தில் இடம்பெற்றுள்ள 'சர்வைவா...' என்ற முழுப் பாடலும் சாவன் என்ற இணையதளத்தில் நேற்று வெளியானது.

அனிருத்தின் இசையில் உருவாகியுள்ள இப்படத்தின் முதல் பாடல், 'சர்வைவா...'. இது சில நாட்களுக்கு முன் டீசராக வெளியிடப்பட்டிருந்தமை குறிப்பிடத்தக்கது. (ஓ)

## திருடும் மால்வேர்



கூகுள் பிளே ஸ்டோரில் ஜூடி மால்வேர் சமீபத்திய அச்சுறுத்தலாக இருந்த நிலையில், புதிய மால்வேர் வாடிக்கையாளர்களின் தரவுகளை திருடி வருகிறது. ட்ரோஜன் சார்ந்த கோடிங் கொண்டுள்ள சேவியர்தான் கூகுள் பிளே ஸ்டோரின் புதுவரவு மால்வேர். இவை போட்டோ மானிபுலேட்டர், வோல்பேப்பர் மற்றும் ரிங்டோன் சேஞ்சர் போன்ற செயலிகள் என டிரெண்ட்லெப்ஸ் ஆய்வு நிறுவனம் வெளியிட்டுள்ள அறிக்கையில் தெரிவிக்கப்பட்டுள்ளது.

## பெண்கள் உலகக் கிண்ண பயிற்சியாட்டம்: இங்கிலாந்திடம் வீழ்ந்தது இலங்கை



இங்கிலாந்துக்கு எதிரான உலகக் கிண்ணப் பயிற்சியாட்டத்தில் இலங்கை அணி தோல்வியடைந்துள்ளது.

11ஆவது பெண்கள் உலகக் கிண்ணக் கிரிக்கெட் தொடர் எதிர்வரும் 24ஆம் திகதி இங்கிலாந்தில் ஆரம்பிக்கவுள்ளது.

இதில் நடப்பு சம்பியன் அவுஸ்திரேலியா, இங்கிலாந்து, நியூஸிலாந்து, மேற்கிந்தியத் தீவுகள், இந்தியா, தென்னாபிரிக்கா, இலங்கை மற்றும் பாகிஸ்தான் ஆகிய 8 அணிகள் கலந்து கொண்டு மோதவுள்ளன. இந்தப் போட்டிக்கான பயிற்சி ஆட்டங்கள் நேற்று தொடங்கியன. இதில் ஷெஸ்டர்பீல்டில் நேற்று

நடைபெற்ற பயிற்சியாட்டம் ஒன்றில் இலங்கை - இங்கிலாந்து அணிகள் மோதின.

நாணயச் சுழற்சியில் வென்று முதலில் துடுப்பெடுத்தாடிய இலங்கை அணி, இங்கிலாந்து வீராங்கனைகளின் அபார பந்து வீச்சைத் தாக்குப்பிடிக்க முடியாமல் 47.2 ஓவர்களில் 155 ஓட்டங்களுள் சுருண்டது.

பின்னர் வெற்றியிலக்கு நோக்கி ஆடிய இங்கிலாந்து அணி, 30.2 ஓவர்களில் 2 விக்கெட்டுகளை மாத்திரமே இழந்து 156 ஓட்டங்களைச் சேர்த்து 8 விக்கெட்டுகள் வித்தியாசத்தில் அபார வெற்றி பெற்றது. (ஐ)

## நவிண்டில் கலைமதியின் சுப்பர் 8 அணிகள்

நவிண்டில் கலைமதி விளையாட்டுக் கழகம் யாழ். மாவட்ட ரீதியில் நடத்தும் உதைபந்தாட்டத் தொடருக்கான அட்டவணை அறிவிக்கப்பட்டுள்ளது.

8 அணிகள் அடங்கியுள்ள இத்தொடருக்கான அட்டவணை, 4 அணிகள் வீதம் 'ஏ', 'பி' என இரு பிரிவுகளாகப் பிரிக்கப்பட்டுள்ளன.

தத்தமது பிரிவுகளில் உள்ள அணிகள் ஒவ்வொன்றும் ஏனைய அணிகளுடன் தலா ஒரு முறை மோதும். அதன்படி ஓர் அணிக்கு 3 போட்டிகள் விளையாடவேண்டும்.

**குழு 'ஏ'**

ரோயல்  
குறிஞ்சிக்குமரன்  
பொமர்ஸ்  
திருக்குமரன்

**குழு 'பி'**

டயமன்ஸ்  
ரேஞ்சன்  
சென் அன்ரனிஸ் (யாழ்)  
பல்கலைக்கழகம்

2017.06.24	இரவு 7.30 மணி	டயமன்ஸ் - ரேஞ்சன்
	இரவு 8.30 மணி	பல்கலை - சென் அன்ரனிஸ்
2017.06.25	இரவு 7.30 மணி	ரோயல் - பொமர்ஸ்
	இரவு 8.30 மணி	குறிஞ்சிக்குமரன் - திருக்குமரன்
2017.06.26	இரவு 7.30 மணி	பல்கலை - டயமன்ஸ்
	இரவு 8.30 மணி	ரேஞ்சன் - சென் அன்ரனிஸ்
2017.06.27	இரவு 7.30 மணி	குறிஞ்சிக்குமரன் - பொமர்ஸ்
	இரவு 8.30 மணி	ரோயல் - திருக்குமரன்
2017.06.28	இரவு 7.30 மணி	பல்கலை - ரேஞ்சன்
	இரவு 8.30 மணி	சென் அன்ரனிஸ் - டயமன்ஸ்
2017.06.29	இரவு 7.30 மணி	குறிஞ்சிக்குமரன் - ரோயல்
	இரவு 8.30 மணி	திருக்குமரன் - பொமர்ஸ்

## அல்வாய் நண்பர்கள் தொடர் பொமர்ஸ் வெற்றி

அல்வாய் நண்பர்கள் விளையாட்டுக் கழக மைதானத்தில் நேற்று நடைபெற்ற உதைபந்தாட்டப் போட்டி ஒன்றில் பொமர்ஸ் அணி வெற்றிபெற்றது.

இந்த ஆட்டத்தில் ரேஞ்சன் அணியை எதிர்கொண்ட பொமர்ஸ் அணி, 3:1 என்ற கோல் கணக்கில் வெற்றிபெற்று அடுத்து சுற்றுக்கு முன்னேறியது.

இத்தொடலில் இன்று மாலை 4 மணியளவில் நடைபெறும் போட்டி ஒன்றில் கலைமதி விளையாட்டுக் கழகத்தை எதிர்த்து ஆதிசக்தி விளையாட்டுக் கழகம் மோதுகின்றது. (ஐ)

## ஓவலை கதிகலங்க வைத்த பாகிஸ்தான் அழகிகள்



இந்தியா - பாகிஸ்தான் அணிகளுக்கிடையில் நேற்றுமுன்தினம் நடந்து முடிந்த சம்பியன்ஸ் கிண்ண இறுதிப் போட்டியின் போது மைதானத்தில் கூடியிருந்த பாகிஸ்தான் அழகிகள் அங்கு வந்திருந்த ஆண்களை 'போல்ட்'டாக்கியுள்ளனர்.

லண்டன் ஓவல் மைதானத்தில் பாகிஸ்தான் அழகிகள் சிலர் செய்த ஆர்ப்பாட்டம் டிரெண்டாகியுள்ளது, பாகிஸ்தானில் பெண்களுக்கு அதிக கட்டுப்பாடுகள் உள்ளன. ஆனால் அவற்றையெல்லாம் மீறி லண்டன் ஓவல் மைதானத்தையே தங்கள் கட்டுக்குள் கொண்டு

வந்துவிட்டனர் இந்த அழகிகள்.

அதிலும், தங்கள் நாட்டின் போட்டியினை ரசிக்கச் சென்ற இந்திய ஆண்களை 'கிளின் போல்ட்'டாக்கியுள்ளனர். தங்கள் நாட்டின் கொடியைத் தங்கள் கன்னங்களில் வரைந்து கொண்டு துள்ளிக் குதித்து ஆட்டம் போட்டுள்ளனர்.

அனைவரின் இதயங்களை வென்ற பெண்கள் என்று இந்த அழகிகளின் புகைப் படங்கள் டிரெண்டாகியுள்ளன. (ஐ)

## மீண்டும் சரித்திரப் படத்தில் ராணா?

'பாகுபலி-2' படத்தைத் தொடர்ந்து நடிகர் ராணா தெலுங்குப் பட உலகின் முன்னணி இயக்குநர்களுள் ஒருவரான சுதாகர் இயக்கத்தில் மீண்டும் சரித்திரப் படம் ஒன்றில் நடிக்கவுள்ளார் என செய்திகள் வெளியாகியுள்ளன. எனினும் இதுகுறித்த அதிகாரப்பூர்வ அறிவிப்பு வெளியாகவில்லை. இது குறித்த

அறிவிப்பு விரைவில் வெளியாகும் என்று எதிர்பார்க்கப்படுகிறது.

இதற்கு முன்னர் குணசேகர் இயக்கத்தில் உருவான சரித்திரப் படப்பாண 'ருத்ரமாதேவி' படத்தில் ராணா நடித்திருந்தார். அந்த படத்தில் அனுஷ்கா, அல்லு அர்ஜுன் ஆகியோர் முக்கிய கதாபாத்திரத்தில் நடித்திருந்தனர் என்பது குறிப்பிடத்தக்கது. (ஓ)



## பட்டாளம் தயார்

இந்தியாவுக்கு எதிரான முதல் இரண்டு ஒருநாள் கிரிக்கெட் போட்டிக்கான மேற்கிந்தியத் தீவுகள் அணி அறிவிக்கப்பட்டுள்ளது.

இந்தியா - மேற்கிந்தியத் தீவுகள் அணிகளுக்கிடையில் ஐந்து போட்டிகளைக் கொண்ட ஒருநாள் தொடர் மற்றும் ஒரேயொரு இருபது-20 போட்டி என்பன நடைபெறவுள்ளன.

இதற்கான இந்திய அணி ஏற்கனவே அறிவிக்கப்பட்டுவிட்டது. இந்நிலையில் முதல் இரண்டு போட்டிக்கான மேற்கிந்தியத் தீவுகள் அணி அறிவிக்கப்பட்டுள்ளது.

இந்தியாவுக்கு எதிராக முதல் இரண்டு போட்டிகளில் விளையாடும் மேற்கிந்தியத் தீவுகள் அணியில் இடம்பிடித்துள்ள வீரர்கள் விவரம்:- ஜேசன் ஹோல்டர் (அணித்தலைவர்),

தேவேந்திர பிஷு, ஜோனாதன் கார்ட்டர், ரொஸ்டன் சேல், மிகுயெல் கம்மின்ஸ், ஷாய் ஹோப் (விக்கெட் காப்பாளர்), அல்சாரி ஜோசப், எவின் லெவிஸ், ஜேசன் மொகமது, அஸ்லே நர்ஸ், பொவேல், ரோவ்மன் பொவேல், கேஸ்ரிக் வில்லியம்ஸ்.

காயம் காரணமாக வேகப்பந்து வீச்சாளர் கேப்ரியல் அணியில் இடம்பெறவில்லை.

ஏற்கனவே அறிவிக்கப்பட்ட இந்திய அணி வீரர்கள் விவரம்:- விராட் கோஹ்லி (அணித்தலைவர்), ஷிகர் தவான், ரிஷப் பந்த், ரகானே, டோனி, யுவராஜ் சிங், கேதர் ஜாதவ், ஹர்திக் பாண்டியா, அஸ்வின், ஜடேஜா, மொகமது ஷாமி, உமேஷ் யாதவ், புவனேஸ்வர் குமார், குல்தீப் யாதவ், தினேஷ் கார்த்திக். (ஐ)

## பழையதை மறந்த சாமி



அரவிந்த்சாமியை வைத்து புதியதை படத்தை எடுத்த செல்வா தற்போது 'வணங்கா முடி' படத்தை இயக்கி வருகிறார்.

இதில் எவருக்கும் தலை வணங்காத நேர்மையான பொலிஸ் அதிகாரியாக அரவிந்த் சாமி நடிக்கிறார்.

அவர் இந்தப் படத்தின் ஒரு கட்டத்தில் எதிரிகளால் தாக்கப் பட்டு நினைவிழந்து விடுவார். பின்னர் இவரைக் காப்பாற்றும் அதிரடியான வேடத்தில் சிம்ரன் நடித்துள்ளார்.

# ஆசிரியர் வெற்றிடங்கள் நிரப்ப கொள்கை ரீதியில் இணக்கம்



மாகாண முதலமைச்சர் களுக்கும் ஜனாதிபதிக்கும் இடையில் ஜனாதிபதி செயலகத்தில் நேற்று சந்திப்பொன்று நடைபெற்றுள்ளது. கலந்துரையாடலில் மாகாண மட்டத்தில் நிலவும் ஆசிரிய பற்றாக்குறைக்கு தீர்வு காண்பது தொடர்பில் விரிவாக கலந்துரையாடப்பட்டுள்ளதாக தெரிவிக்கப்பட்டுள்ளது. அதன்போது ஆசிரியர் பற்றாக்குறையை தீர்க்க கொள்கை ரீதியான தீர்மானத்துக்கு வருதல் மற்றும் ஆசிரியர் இடமாற்றங்களுக்காக சுயாதீனமான முறைமையை

அமுல்படுத்துவதன் முக்கியத்துவத்தை ஜனாதிபதி மைத்திரிபால சிறிசேன தெரிவித்தார். பட்டதாரி ஆசிரியர் வெற்றிடங்களுக்கு ஒவ்வொரு ஆண்டும் விண்ணப்பம்

கோரி, பரீட்சைகளை நடத்தி புதியவர்களை இணைத்துக்கொள்ள நடவடிக்கைகளை மேற்கொள்ளுமாறும் ஜனாதிபதி ஆலோசனை வழங்கினார். (உ)

# இன்றைய கருத்தோவியம்



நன்றி - அத தெரண

# திடீரென வெளியேறியது அமெரிக்க போர்க்கப்பல்



அனர்த்தத்துக்குப் பிந்திய உதவிப் பணிகளை மேற்கொள்வதற்காக இலங்கைக்கு வந்திருந்த அமெரிக்க போர்க்கப்பல், ஒரு வாரத்துக்கு முன்னதாகவே கொழும்பு துறைமுகத்தில் இருந்து புறப்பட்டுச் சென்றுள்ளது. அமெரிக்க கடற்படையின் யுஎஸ்எஸ் லேக் எரி என்ற வழிகாட்டல் ஏவுகணைப் போர்க்கப்பல், கப்டன் மக் பேர்சன் தலைமையிலான சுமார் 300 கடற்படையினருடன், கடந்த 11ஆம் திகதி கொழும்புத் துறைமுகம் வந்தது.

இந்தக் கப்பலில் இருந்த அமெரிக்க கடற்படையினர், இலங்கைக் கடற்படையின் மரைன் படையினருடன் இணைந்து, காலி, மாத்தறை, களுத்துறை மாவட்டங்களில் பல்வேறு உதவிப் பணிகளில் ஈடுபட்டனர். அத்துடன் இலங்கைக் கடற்படையினருடன் இணைந்து பயிற்சியிலும் ஈடுபட்டனர். இந்த நிலையில், யுஎஸ்எஸ் லேக் எரி போர்க்கப்பல் நேற்று தமது பயணத்தை முடித்துக் கொண்டு கொழும்புத் துறைமுகத்தை விட்டு புறப்பட்டுச் சென்றது. (உ)

# பொலிஸாருக்கு இடமாற்றம்


பொலிஸ் மாஅதிபரின் உத்தரவின் கீழ், அத்தியாவசிய சேவையின் அடிப்படை யில், உதவிப் பொலிஸ் அத்தியட்சகர்கள் ஐவருக்கு இடமாற்றம் வழங்கப்பட்டது. உள்ளதாக பொலிஸ் தலைமையகம் அறிவித்துள்ளது. உடனடியாக அமலுக்கு வரும் வகையில், தேசிய பொலிஸ் ஆணைக்குழுவின் அனுமதிக்கு அமைய குறித்த இடமாற்றங்கள் மேற்கொள்ளப்பட்டதாக தெரிவிக்கப்பட்டுள்ளது. இதன்படி ஏ.ஆர்.பி.ஜே. அத்தியட்சகர் - தங்காலை பிரிவிலிருந்து கொழும்பு

குற்றப் பிரிவுக்கும் எம்.ஏ.ஏ.எஸ். ஜயதிலக்க - உதவி பொலிஸ் அத்தியட்சகர் - கொழும்பு குற்றப் பிரிவிலிருந்து தங்காலை பிரிவுக்கும் பி.ரி.சிசிர - உதவி பொலிஸ் அத்தியட்சகர் - மட்டக்களப்பு பிரிவிலிருந்து காலி பிரிவுக்கு எஸ்.ஆர்.எச். கமகே - உதவி பொலிஸ் அத்தியட்சகர் - காலி பிரிவிலிருந்து மட்டக்களப்பு பிரிவுக்கும் பி.ஜி.ஆர்.சி.ஏ. கம்லத் - உதவி பொலிஸ் அத்தியட்சகர் - பொலன்னறுவை பிரிவிலிருந்து மாத்தறை பிரிவுக்கும் இடமாற்றம் பெற்றுச் சென்றுள்ளனர். (உ)

# 3554 நலன்புரி நிலையங்களில்

வெள்ளம் மற்றும் மண்சரிவு காரணமாக இடம் பெயர்ந்துள்ள 3 ஆயிரத்து 554 பேர் தொடர்ந்தும் நலன்புரி நிலையங்களில் தங்கியிருப்பதாக அனர்த்த முகாமைத்துவ மத்திய நிலையம் தெரிவித்துள்ளது. 1022 குடும்பங்களைச் சேர்ந்த 3554 பேர் தொடர்ந்தும் 6 மாவட்டங்களில் அமைக்கப்பட்டுள்ள 77 நலன்புரி நிலையங்களில் தங்கியுள்ளனர். (உ)

# படைகளுக்கு பயிற்சி கட்டுநாயக்காவில் இந்திய விமானம்



இலங்கை கடற்படை மற்றும் விமானப்படைக்குப் பயிற்சி அளிப்பதற்காக இந்தியக் கடற்படையின் டோனியர் விமானம் ஒன்று நேற்று கட்டுநாயக்க விமான நிலையத்தை வந்தடைந்துள்ளது. இந்தியா-இலங்கை பாது

காப்பு ஒத்துழைப்பு திட்டத்தின் ஒரு கட்டமாகவே, இந்தப் பயிற்சி இடம்பெற உள்ளது. இந்தியக் கடற்படையின் டோனியர் ரக ஆழ்கடல் கண்காணிப்பு விமானம், இலங்கை கடற்படையினருக்கும், விமா

னப்படையினருக்கும் பயிற்சிகளை அளிக்கவுள்ளது. இந்திய கடற்படை விமானம் ஒன்று இலங்கை கடற்படையினருக்கு பயிற்சி அளிப்பதற்காக, கட்டுநாயக்க வுக்கு வந்திருப்பது இதுவே முதல் முறையாகும். (உ)

# தற்கொலைகளுக்கு முக்கியம் வேண்டாம்

தற்கொலைச் சம்பவங்கள் தொடர்பாக சமூக ஊடகங்கள் தேவையற்ற பிரசாரங்களை வழங்குகின்றன. இதன் மூலம் சமூகத்திலிருந்து கட்டுப்படுத்த வேண்டிய இவ்வாறான சம்பவங்கள் மேலும் பிரபல்யமடைவதாக தேசிய சிறுவர் பாதுகாப்பு அதிகார சபை தெரிவித்துள்ளது. அதனால் இவ்வாறான சம்பவங்களுக்கு பிரசாரம் கொடுக்க வேண்டாமென அதிகாரசபை சம்பந்தப்பட்ட அனைத்து தரப்புகளையும் வலியுறுத்தியுள்ளது. இவ்வாறான சம்பவங்களைத் தொடர்ந்தும் ஊடகங்கள் மூலம் பிரசாரம் செய்வது பிரச்சினைகளை எதிர்கொண்டுள்ள பலர் தற்கொலை செய்து கொள்வதற்கு வழிவகுக்கும் எனத் தெரிவிக்கப்பட்டுள்ளது. (உ)

# நன்கொடை - கடன் அமெரிக்க - சீனா முதலிடம்

2016ஆம் ஆண்டில் இலங்கைக்கு அதிகளவு கொடைகளை வழங்கிய நாடாக அமெரிக்காவும், அதிகளவு கடன்களை வழங்கிய நாடாக சீனாவும் இருப்பதாக இலங்கை அரசாங்கத்தின் அதிகாரபூர்வ புள்ளிவிபரங்கள் தெரிவிக்கின்றன. 2016ஆம் ஆண்டில் இலங்கைக்கு அமெரிக்கா, 23.83 மில்லியன் டொலரை திருப்பிச் செலுத்தாத கொடையாக வழங்கியுள்ளது. இது கடந்த ஆண்டில்

இலங்கைக்கு கிடைத்த கொடைகளில் 44 வீதமாகும். அதேவேளை, இலங்கைக்கு கடந்த ஆண்டு, 440.76 டொலர் கடன்களை வழங்கி, அதிக கடனை வழங்கிய நாடாக சீனா விளங்குகிறது. 2016ஆம் ஆண்டு 1,586.2 மில்லியன் டொலரை வெளிநாட்டு அரசாங்கங்கள் மற்றும் முகவர் அமைப்புகளிடம் இருந்து பல்வேறு திட்டங்களுக்கான கடனாக இலங்கை அரசாங்கம் பெற்றுள்ளது. (ஊ)

## விற்பனைப் பிரதிநிதிகள் தேவை

‘எதிர்வாழி’ மாலைத் திளசரிக்கு விற்பனைப் பிரதிநிதிகள் தேவை

வேலை நேரம்:	மாலை 4 மணி முதல் மாலை 6.30 வரை (இரண்டரை மணித்தியாலங்கள்)
வேதனம்:	15,000 + ஊக்கப்படி

**தொடர்புக்கு:**  
021 300 4848, 077 657 5907  
ethirolamedia@gmail.com

<b>நாளை</b> நாளும் கோளும்	21.06.2017 புதன்கிழமை ஏவிளம்பி வரும் ஆனி மாதம் 07ஆம் நாள்	சிந்தாமலர்நீயாகம் எய்கண்டம் 07.24-08.54
சுபகிரம் 04.30 வரை	புரணி மு.ப. 10.52 வரை	சுபகிரம் 04.24-05.54
இராஜாலை 11.54-01.24		

சேஷம்	ரிஷபம்	மிதுனம்	கடகம்	சிம்லம்	கன்னி	துலாம்	விருச்சிகம்	தனுசு	மகரம்	கும்பம்	மீனம்
நன்மை	லாபம்	அமைதி	ஆர்வம்	இன்பம்	நட்பு	நலம்	பகை	ஆர்வம்	பரிவு	ஊக்கம்	பரிசு



# வேலை நிறுத்தத்தில் புகையிரத சாரதிகள்

பல கோரிக்கைகளை முன் வைத்து புகையிரத சாரதிகள் இன்று நள்ளிரவு முதல் வேலைநிறுத்தத்தில் ஈடுபட தீர்மானித்துள்ளனர்.

08 கோரிக்கைகளை முன் வைத்து வேலைநிறுத்தத்தில் ஈடுபட உள்ளதாக லோகோமோடிவ்

ஒப்பரேட்டிங் இஞ்சினியர்ஸ் சங்கத்தின் செயலாளர் இந்திக தொடங்கொட கூறினார்.

இந்த வேலை நிறுத்தத்துடன் புகையிரதக் காவலர்கள் சங்கமும் இணைந்து கொண்டுள்ளது. பல சந்தர்ப்பங்களில் தமது

பிரச்சினைகளுக்கு தீர்வு பெற்றுத் தருவதாக அதிகாரிகள் வாக்குறுதியளித்த போதிலும், இதுவரை சரியான தீர்வுகள் வழங்கப்படவில்லை என்று இந்திக தொடங்கொட கூறினார். (உ)

## அந்த நாள் ஞாபகம்.....!



**2000.06.20**

சர்வதேச அகதிகள் தினமாக ஜூன் 20ஆம் திகதியை ஐக்கிய நாடுகள் சபை பிரகடனம் செய்தது.

## விபத்தை தடுக்க விழிப்புணர்வு



சாவகச்சேரி பொலிஸ் பிரிவுக்குட்பட்ட பிரதேசத்தில் அதிகரித்துள்ள விபத்துக்களைத் தடுக்கும் வகையில், பொதுமக்களுக்கும் மாணவர்களுக்கும் விழிப்புணர்வை ஏற்படுத்தும் நடவடிக்கைகள் முன்னெடுக்கப்பட்டுள்ளன.

இந்தவகையில் சாவகச்சேரி போக்குவரத்துப் பொலிஸாரின்

ஏற்பாட்டில், போக்குவரத்து நடைமுறைகள் சட்டங்கள் தொடர்பான செய்முறை விளக்கங்களும் கருத்தமர்வும் நாளை மறுதினம் வியாழக் கிழமை காலை 8.30 தொடக்கம் 1030வரை நடைபெற உள்ளது. சாவகச்சேரி பேருந்து நிலையத்தில் பொது மக்களுக்கும் மாணவர்களுக்கும் செய்முறை விளக்கம் வழங்கப்படும். தொடர்ந்து டச்சுவீதியில் அமைந்துள்ள ஐங்கரன் மண்டபத்தில் மாணவர்களுக்கான கருத்தமர்வு நடைபெறுமென சாவகச்சேரி பொலிஸ் நிலைய பொறுப்பதிகாரி அறிவித்துள்ளார். (ஆ)

## ஒரேயொரு ஊரிலே ஒரேயொரு கிணறு



**கோணாவில்  
மக்கள்  
அவலம்**

கடும் வறட்சி காரணமாக, கிளிநொச்சி கரைச்சி பிரதேச செயலர் பிரிவில் உள்ள கோணாவில் கிழக்கு பிரதேச மக்கள் குடிநீர்ப் பிரச்சினைக்கு முகம் கொடுத்துள்ளனர்.

இந்தப்பகுதியில் 350 க்கும் மேற்பட்ட குடும்பங்கள் வசித்து வருகின்ற போதும், ஒரேயொரு நன்னீர் கிணறு மாத்திரமே உண்டு. அதனால் குறித்த கிணற்று நீரை முந்தியடித்து பெற்றுக்கொள்வதற்காக

அதிகாலையிலேயே செல்ல வேண்டி உள்ளதாக அந்தப் பிரதேச மக்கள் கூறியுள்ளனர்.

சில சமயங்களில் கிணற்றில் நீர் முடிவடைந்து விடும். இதனால் கிணறு மீண்டும் ஊற நெடுத்ததன் பின்னரே நீரைப் பெற்றுக்கொள்ள முடிகிறது.

இது தொடர்பில் பிரதேச சபையினரிடம் கோரிக்கை விடுக்கப்பட்டும் தீர்வு எட்டப்படவில்லை எனத் தெரிவிக்கப்படுகின்றது. (அ)

## தேயிலைக்கு உயிர்கொல்லி

விவசாயத் தேவைகளுக்கு பயன்படுத்தப்படக் கூடாது என தடை செய்யப்பட்டுள்ள களைப்போசேட் என்னும் உயிர்கொல்லி இரசாயனத்தை, தேயிலைச் செய்கைக்குப் பயன்படுத்த சிலர் முனைகிறார்கள் இவ்வாறு ஜாதிக ஹெல உறுமயவின் நாடாளுமன்ற உறுப்பினர் அதுரலியே ரத்தன தேரர் தெரிவித்துள்ளார்.

“இது தொடர்பான பத்திரம் ஒன்றும் அமைச்சரவையில் கையளிக்கப்பட்டுள்ளது. இது நடைமுறைப்படுத்தப்பட்டால், தேயிலைச் செய்கையில் ஈடுபடும் தொழிலாளர்களும், நுகர்வோரும் பெரும் பாதிப்பை எதிர்கொள்வர். எனவே இதனை அனுமதிக்கக்கூடாது” எனவும் அவர் கூறினார். (ஆ)

## இன்று கூடியது பாராளுமன்றம்

பாராளுமன்றம் இன்று பிற்பகல் 1.00 மணிக்கு கூடியது. இன்றைய அமர்வின் போது இலங்கை ஏற்றுமதி அபிவிருத்தி சட்டத்தின் கீழான கட்டளைகள் மற்றும் இறக்குமதி, ஏற்றுமதி கட்டுப்பாட்டுச் சட்டத்தின் கீழான கட்டளைகள் குறித்த விவாதம் நடைபெற்றது. (எ)

## சி.சி.ரி.வியில் சிக்கிய கொள்ளையர்கள் கைது



கோப்பாய் இருபாலைப் பகுதியில் கொள்ளைச் சம்பவத்தில் ஈடுபட்ட குற்றச்சாட்டில் நால்வர்கைது செய்யப்பட்டுள்ளனர்.

கடந்த ஜூன் 15ஆம் திகதி கோப்பாய் இருபாலைப் பகுதியில் கத்தி முனையில் 11 இலட்சம் ரூபா பெறுமதியான பணம் மற்றும் நகைகள் கொள்ளையிடப்பட்டன. இந்நிலையில் கொள்ளைச் சம்பவம் இடம்பெற்ற வீட்டுக்கு அருகில்

இருந்த சி.சி.ரி.வி கமெரா பதிவுகளின் அடிப்படையில் நேற்று அரியாலையை சேர்ந்த இருவர் கைது செய்யப்பட்டனர். அவர்களிடம் மேற்கொள்ளப்பட்ட விசாரணைகளின் அடிப்படையில் மேலும் இருவர் கைது செய்யப்பட்டுள்ளனர். கைது செய்யப்பட்டவர்களிடம் இருந்து 7 இலட்சம் பெறுமதியான பொருள்கள் மீட்கப்பட்டுள்ளன. (எ)

### சி.வி.கேயின்... (முதலாம் பக்கத் தொடர்ச்சி)

எமது கருத்துக்கள் ஒவ்வொன்றும் அமைய வேண்டும் என்றும் தெரி வித்திருக்கிறார். சிலர் வடமாகாண முதலமைச்சு சருக்கெதிராகச் செயற்பட்டார்கள் என்பதைக் குரோத மனப்பான்மையுடனோ அல்லது பழிவாங்கும் நோக்குடனோ தொடர்ந்தும் கருதிச் செயற்படுவது முறையல்ல என்றும் அவர் தெரிவித்துள்ளார். (எ)

### ஐங்கரசேனை... (முதலாம் பக்கத் தொடர்ச்சி)

தெரிவித்துள்ளார் யாழ்கோ நிறுவனத் தலைவர் இ.சர்வேஸ்வரா.

இவரை யாழ்கோ தலைவராக நியமிக்க அமைச்சர் ஐங்கரநேசன் அதிகாரத்தை துஷ்பிரயோகித்தார் என குற்றச்சாட்டு முன்வைக்கப்பட்டிருந்தது. இந்த நிலையில் தனது நியமனம் எவ்வித அதிகார துஷ்பிரயோகமும் இன்றி நடைபெற்றதை விளக்கி அவர் அறிக்கை ஒன்றை இன்று வெளியிட்டுள்ளார். அதிலேயே அவர் இவ்வாறு தெரிவித்துள்ளார்.

“யாழ்கோவின் சங்க நிதியில் ஒரு சதத்தையேனும் நான் தனிப்பட்ட முறையில்

பயன்படுத்தியிருப்பதையோ அல்லது வளங்களை எனது சொந்தத் தேவைக்காக பயன்படுத்தியிருப்பதையோ எவரேனும் நிரூபிக்க முடிந்தால் என் வாழ்நாள் தேட்டத்தையே நட்ட ஈடாக எழுதிக்கொடுக்க தயாராகவுள்ளேன். வயது முதிர்ந்தவர்களின் வாழ்விடங்களாக மாறியிருக்கும் கூட்டுறவுக்குள் இளைய இரத்தம் பாய்ச்சப்பட வேண்டும். இதை இந்தச் சமூகம் உணராதவரையிலும் தகுதியானவர்களை அரங்கில் இருந்து அகற்றும் தகிடுத்தித் தனங்கள் அரங்கேறியவண்ண மேயிருக்கும்” எனவும் அவர் அதில் குறிப்பிட்டுள்ளார். (அ)

### நெல்லியடி.... (முதலாம் பக்கத் தொடர்ச்சி)

கட்டும் தொழிலையும் மேற்கொண்டுவருவதால் அவர் பணத்துடன் தலைமறைவாகியிருக்கக் கூடும் என நெல்லியடிச் சந்தை வியாபாரிகள் சந்தேகம் வெளியிட்டுள்ளனர்.

இதேவேளை குறித்த வர்த்தகர் காணாமல் போன சம்பவம் தொடர்பில் பொலிசார் தீவிர விசாரணை மேற்கொண்டுவருகின்றனர். (எ)

### கரவெட்டியில்... (முதலாம் பக்கத் தொடர்ச்சி)

2பவுன் சங்கிலியையும் 5000ரூபாய் பணத்தையும் திருடிச்சென்றுள்ளார். கோயிலால் வீட்டுக்காரர்கள் வந்தபோது, வீடு உடைபட்டிருப்பதைப் பார்த்து

அதிர்ச்சியடைந்தனர். இந்தத் திருட்டுச் சம்பவம் குறித்து வீட்டு உரிமையாளர் நெல்லியடிப் பொலிஸில் முறைப்பாடு செய்துள்ளார். (ஆ-11)

**21**

**ஆவது**

**பிறந்தநாள்  
வாழ்த்து**

**எஸ்.மூலக்ஷன்**

கடந்த வருடம் நடைபெற்ற ஜி.சீ.ஈ. உயர்தரப் பரீட்சையில் வர்த்தப் பிரிவில் 3 ஏ சித்தி பெற்ற மூலக்ஷன் இன்று தனது 21 ஆவது பிறந்தநாளை வெகுவிரிமையாகக் கொண்டாடுகின்றார். அவர் மேலும் பல வெற்றிகளைப் பெற இந்நாளில் வாழ்த்துகிறோம்.

**தரு.தருத் தனத்சன் குடும்பம்.**

**வராகி அம்மன் கோயிலடி,  
கொக்குவில் மேற்கு, கொக்குவில்,**

**HAPPY  
BIRTHDAY**